

Eyðun Elttør á oljuráðstevnu:

– Stóran týdning at vísa andlit

– Vit mugu gera alt vit kunnu fyri, at al-tjóða oljufeløg varðveita áhugan fyri Føroyaøkinum. Og tað gera vit m.a. við at vera við á oljumesuni í Aberdeen sigur ein varliga bjartskygður oljumálaráðharri

OLJUMESSA Í ABERDEEN

Orð og myndir: Jan Müller
jan@sosialurin.fo

Hóast vónbrot og bakkøst í oljuleitingini við Føroyar, so helmar landsstýrismáðurin í oljumálum, Eyðun Elttør, ikki í at vísa al-tjóða oljuverðini, at foyringar trúgva uppá eina oljuframtíð, og at dyrnar standa opnar fyri at gera íløgur her.

Men hví er Eyðun Elttør, landsstýrismáðurin við á oljumesuni í Aberdeen, nú vit hava borað fyra brunnar og einki rakstrarverdukt fund gjørt?



– Tað er avgjørt neyðugt at vera við á slíkari oljumesu og vísa áhuga, peika á Føroyar, hvat vit gera og ætla, og gera vart við tí næstu útbjóðingini.

– Men hvat sigur tú til tey, sum siga, at her var einki, og tí loysir tað seg ikki at halda á?

– Tað er júst í slíkum tíðum, tá mótið kanska ikki er so høgt hjá nógvum, at vit vísa okkum fram og tey øki, sum kunnu goyma bæði olju og gass, her m.a. í einum nýggjum útbjóðingarfari.

Eyðun Elttør vísir á, vit mugu vísa andlit og lata oljufeløgini víta, at vit sjálvi trúgva uppá eina framtíð við olju og gassi á føroyska landgrunninum.

Landsstýrismáðurin sigur, at hann hevur havt samband við oljufeløg, sum vísa eini 2. útbjóðing áhuga.

Fríggjadagin skuldu landsstýrismáðurin og aðalstjórin í Oljumálaráðnum Herálvur Joensen á fund við umboð fyri BP at tosa um framtíðina hjá tí bretska

oljuranum á føroyska landgrunninum.

Hjarnar Djurhuus, stjóri hjá BP í Føroyum, sum var við á fundinum í Aberdeen sigur, at BP ætlar sær at halda síni forpliktisli í Føroyum men ynskir at tosa við myndugleikarnar, hvørjar broytingar kunnu gerast í tí komandi virkseminum, sum kunnu halda lív í leitivirkseminum og harvið gagna bæði Føroyum og BP. (Sí eisini aðra grein).

Hjarnar Djurhuus, BP-stjóri:

– Vit fara at halda okkara forpliktisli í Føroyum

BP fer helst at bora sín næsta brunn á landgrunninum í 2005. Felagið fundast við bæði myndugleikar og onnur fyristøðufeløg um, hvussu best kann farast fram

OLJUMESSA Í ABERDEEN

Orð og myndir: Jan Müller
jan@sosialurin.fo

– Tað er ósannlíkt, at vit fara at bora á føroyskum øki í 2004, og sum nú er rokna vit við, at næsti brunnur okkara á føroyskum øki verður boraður í 2005. Hetta sigur Hjarnar Djurhuus, stjóri í BP, nú helvtin av brunnum er borað. Um orsøkirnar til hetta sigur hann:

– Sum er hava vit einki eyðsæð borið á okkara loyvisøki 004, og orsakað av vónbrotinum í sambandi við brunnin hjá ENI á loyvisøkinum við síðuna av halda vit, at móguleikarnir fyri góðum úrsliti á loyvisøki 004 ikki eru betri enn frammanundan. Hetta merkir, at vóðin framvegis er rættiliga stórur.

Vit hava ikki gjørt nærri kanningar av nokrum serstokum borið («site survey»). Hetta skal gerast í rættiliga góðari tíð

framman undan boringini, og ætlanin er at gera hetta á sumri 2004, sigur Hjarnar Djurhuus og heldur fram.

– Vit halda, at tað hevur áhuga hjá bæði okkum føroyskum myndugleikum, at vit meta sum best um allar móguleikar okkara viðvíkjandi boringum, so at vit, tá borast skal, bora á einum øki, har móguleikarnir fyri góðum úrsliti eru teir bestu. Tað er ikki vist, at frægast er at bora á okkara egnu loyvisøki, og tí hava vit tosað um aðrar móguligar loysnir. Vit hava havt samrøður við øll hini fyristøðufeløgini á føroyskum øki hetta seinasta árið.

Fyrimunir kunnu vera við at bora sama ár, sum onnur fyristøðufeløg, og samstarva um at útvega ávisar tænar.

BP-stjórin sigur víðari, at tey ynskja at meta um allar upplýsingar, áðrenn avgerð verður tikin um eitt borið, og nýggjar upplýsingar eru fingnar til vega. Seinast hevur ANI borað ein brunn og í minsta lagi 2 aðrir brunnar eru boraðir bretska megin landgrundsmarkið, herundir Ben Nevis brunnurin hjá Shell og BP, sum verður boraður í løtuni. Harumframt er nýggjar seismikkur skotin av øðrum fyristøðufeløgum, og BP/Shell gera kanningar av teirra 3D seismikki, sum fer at hjálpa

teimum at síggja djúpari fláir. Hesar upplýsingar verða ikki tøkir fyrr enn tíðliga í 2004, og neyðugt verður, at mett verður um hesar upplýsingar í komandi mánaðinum.

Hjarnar Djurhuus sigur, at teirra ætlan er at samkoyra upplýsingarnar frá nýggju brunnum við seismisku tulkningar teirra og ætlanin er at halda fram við samrøðum við onnur fyristøðufeløg og Oljumálaráðið um móguligar aðrar loysnir í sambandi við boringar á okkara loyvisøki 004. Teir rokna við, at hesar samrøður verða lidnar móti endanum av 2003. Hetta merkir, at tíðliga í 2004 fara teir at hava eina betri hómung um móguligum boriðum fyri boringina í 2005.

– Tað er ikki óhugsandi, at seinna boring okkara verður á loyvisøki 004, men sum nú er, er tað ósannlíkt, at vit fara at bora 2 brunnar afturat á hesum øki. Tí meta vit, at tað hevði verið best, um í minsta lagi annar av teimum báðum brunnum, sum vit hava eftir at bora á føroyskum øki, verður boraður uttan fyri okkara loyvisøki.

Okkara samrøður við onnur fyristøðufeløg hava verið av meira almennum slag, og vit rokna við, at hesar samrøður gerast



meira ítøkiligar seinni í ár sigur Hjarnar Djurhuus.

Ben Nevis boringin í bretska øki, sum Shell og BP eiga helvt um helvt, og

har Shell er fyristøðufelag, byrjaðu tíðliga í august, og verður roknað við, at boringin verður liðug móti endanum av oktober mán-

aði. Boringin er komin íggjognum basaltfláirnar uttan truulleikar, og tey okini, sum størsti áhugin er fyri, eru framvegis eftir at bora.